

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಸನತ್ಕುಮಾರಸಂಹಿತಾಯಾಂ ನಾರದೋಕ್ತಂ  
॥ ಶ್ರೀರಾಮಸ್ತವರಾಜಸ್ತೋತ್ರಂ ॥

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## || ಶ್ರೀರಾಮಸ್ತವರಾಜಸ್ತೋತ್ರಂ ||

ಅಸ್ಯ ಶ್ರೀರಾಮಚಂದ್ರಸ್ತವರಾಜಸ್ತೋತ್ರಮಂತ್ರಸ್ಯ ಸನತ್ಕುಮಾರ ಋಷಿಃ |

ಶ್ರೀರಾಮೋ ದೇವತಾ |

ಅನುಷ್ಟುಪ್ ಛಂದಃ |

ಸೀತಾ ಬೀಜಂ |

ಹನುಮಾನ್ ಶಕ್ತಿಃ |

ಶ್ರೀರಾಮಪ್ರೀತ್ಯರ್ಥೇ ಜಪೇ ವಿನಿಯೋಗಃ |

ಸೂತ ಉವಾಚ

ಸರ್ವಶಾಸ್ತ್ರಾರ್ಥತತ್ತ್ವಜ್ಞಂ ವ್ಯಾಸಂ ಸತ್ಯವತೀಸುತಂ |

ಧರ್ಮಪುತ್ರಃ ಪ್ರಹೃಷ್ಟಾತ್ಮಾ ಪ್ರತ್ಯುವಾಚ ಮುನೀಶ್ವರಂ || 1 ||

ಯುಧಿಷ್ಠಿರ ಉವಾಚ

ಭಗವನ್ ಯೋಗಿನಾಂ ಶ್ರೇಷ್ಠ ಸರ್ವಶಾಸ್ತ್ರವಿಶಾರದ |

ಕಿಂ ತತ್ತ್ವಂ ಕಿಂ ಪರಂ ಜಾಪ್ಯಂ ಕಿಂ ಧ್ಯಾನಂ ಮುಕ್ತಿಸಾಧನಂ || 2 ||

ಶ್ರೋತುಮಿಚ್ಛಾಮಿ ತತ್ಸರ್ವಂ ಬ್ರೂಹಿ ಮೇ ಮುನಿಸತ್ತಮ |

ವೇದವ್ಯಾಸ ಉವಾಚ

ಧರ್ಮರಾಜ ಮಹಾಭಾಗ ಶೃಣು ವಕ್ಷ್ಯಾಮಿ ತತ್ತ್ವತಃ || 3 ||

ಯತ್ಪರಂ ಯದ್ಗುಣಾತೀತಂ ಯಜ್ಞೋತ್ತಿರಮಲಂ ಶಿವಂ |

ತದೇವ ಪರಮಂ ತತ್ತ್ವಂ ಕೈವಲ್ಯಪದಕಾರಣಂ || 4 ||

ಶ್ರೀರಾಮೇತಿ ಪರಂ ಜಾಪ್ಯಂ ತಾರಕಂ ಬ್ರಹ್ಮಸಂಜ್ಞಕಂ |

ಬ್ರಹ್ಮಹತ್ಯಾದಿಪಾಪಘ್ನಮಿತಿ ವೇದವಿದೋ ವಿದುಃ || 5 ||

ಶ್ರೀರಾಮ ರಾಮೇತಿ ಜನಾ ಯೇ ಜಪಂತಿ ಚ ಸರ್ವದಾ |  
ತೇಷಾಂ ಭುಕ್ತಿಶ್ಚ ಮುಕ್ತಿಶ್ಚ ಭವಿಷ್ಯತಿ ನ ಸಂಶಯಃ || 6 ||

ಸ್ತವರಾಜಂ ಪುರಾ ಪ್ರೋಕ್ತಂ ನಾರದೇನ ಚ ಧೀಮತಾ |  
ತತ್ಸರ್ವಂ ಸಂಪ್ರವಕ್ಷ್ಯಾಮಿ ಹರಿಧ್ಯಾನಪುರಃಸರಂ || 7 ||

ತಾಪತ್ರಯಾಗ್ನಿಶಮನಂ ಸರ್ವಾಘೌಘನಿಕೃಂತನಂ |  
ದಾರಿದ್ರ್ಯದುಃಖಶಮನಂ ಸರ್ವಸಂಪತ್ಕರಂ ಶಿವಂ || 8 ||

ವಿಜ್ಞಾನಫಲದಂ ದಿವ್ಯಂ ಮೋಕ್ಷೈಕಫಲಸಾಧನಂ |  
ನಮಸ್ಕೃತ್ಯ ಪ್ರವಕ್ಷ್ಯಾಮಿ ರಾಮಂ ಕೃಷ್ಣಂ ಜಗನ್ಮಯಂ || 9 ||

ಅಯೋಧ್ಯಾನಗರೇ ರಮ್ಯೇ ರತ್ನಮಂಡಪಮಧ್ಯಗೇ |  
ಸ್ಮರೇತ್ಕಲ್ಪತರೋಮೂಲೇ ರತ್ನಸಿಂಹಾಸನಂ ಶುಭಂ || 10 ||

ತನ್ಮಧ್ಯೇಽಷ್ಟದಲಂ ಪದ್ಮಂ ನಾನಾರತ್ನೈಶ್ಚ ವೇಷ್ಟಿತಂ |  
ಸ್ಮರೇನ್ಮಧ್ಯೇ ದಾಶರಥಿಂ ಸಹಸ್ರಾದಿತ್ಯತೇಜಸಂ || 11 ||

ಪಿತುರಂಕಗತಂ ರಾಮಮಿಂದ್ರನೀಲಮಣಿಪ್ರಭಂ |  
ಕೋಮಲಾಂಗಂ ವಿಶಾಲಾಕ್ಷಂ ವಿದ್ಯುದ್ವರ್ಣಾಂಬರಾವೃತಂ || 12 ||

ಭಾನುಕೋಟಿಪ್ರತೀಕಾಶಕಿರೀಟೀನ ವಿರಾಜಿತಂ |  
ರತ್ನಗ್ರೈವೇಯಕೇಯೂರರತ್ನಕುಂಡಲಮಂಡಿತಂ || 13 ||

ರತ್ನಕಂಕಣಮಂಜೀರಕಟಿಸೂತ್ರೈರಲಂಕೃತಂ |  
ಶ್ರೀವತ್ಸಕೌಸ್ತುಭೋರಸ್ಯಂ ಮುಕ್ತಾಹಾರೋಪಶೋಭಿತಂ || 14 ||

ದಿವ್ಯರತ್ನಸಮಾಯುಕ್ತಮುದ್ರಿಕಾಭಿಲಂಕೃತಂ |  
ರಾಘವಂ ದ್ವಿಭುಜಂ ಬಾಲಂ ರಾಮಮೀಷತ್ಸ್ಮಿತಾನನಂ || 15 ||

ತುಲಸೀಕುಂದಮಂದಾರಪುಷ್ಪಮಾಲ್ಯೈರಲಂಕೃತಂ |  
ಕರ್ಪೂರಾಗರುಕಸ್ತೂರೀದಿವ್ಯಗಂಧಾನುಲೇಪನಂ || 16 ||

ಯೋಗಶಾಸ್ತ್ರೇಷ್ಟಭಿರತಂ ಯೋಗೇಶಂ ಯೋಗದಾಯಕಂ |  
ಸದಾ ಭರತಸೌಮಿತ್ರಶತ್ರುಘ್ನೈರುಪಶೋಭಿತಂ || 17 ||

ವಿದ್ಯಾಧರಸುರಾಧೀಶಸಿದ್ಧಗಂಧರ್ವಕಿನ್ನರೈಃ |  
ಯೋಗೀಂದ್ರೈರ್ನಾರದಾದೈಶ್ಚ ಸ್ತೂಯಮಾನಮಹರ್ನಿಶಂ || 18 ||

ವಿಶ್ವಾಮಿತ್ರವಸಿಷ್ಠಾದಿಮುನಿಭಿಃ ಪರಿಸೇವಿತಂ |  
ಸನಕಾದಿಮುನಿಶ್ರೇಷ್ಠೈರ್ಯೋಗಿವೃಂದೈಶ್ಚ ಸೇವಿತಂ || 19 ||

ರಾಮಂ ರಘುವರಂ ವೀರಂ ಧನುರ್ವೇದವಿಶಾರದಂ |  
ಮಂಗಲಾಯತನಂ ದೇವಂ ರಾಮಂ ರಾಜೀವಲೋಚನಂ || 20 ||

ಸರ್ವಶಾಸ್ತ್ರಾರ್ಥತತ್ತ್ವಜ್ಞಮಾನಂದಕರಸುಂದರಂ |  
ಕೌಸಲ್ಯಾನಂದನಂ ರಾಮಂ ಧನುರ್ಬಾಣಧರಂ ಹರಿಂ || 21 ||

ಏವಂ ಸಂಚಿಂತಯನ್ ವಿಷ್ಣುಂ ಯಜ್ಞೋತ್ತಿರಮಲಂ ವಿಭುಂ |  
ಪ್ರಹೃಷ್ಟಮಾನಸೋ ಭೂತ್ವಾ ಮುನಿವರ್ಯಃ ಸ ನಾರದಃ || 22 ||

ಸರ್ವಲೋಕಹಿತಾರ್ಥಾಯ ತುಷ್ಟಾವ ರಘುನಂದನಂ |  
ಕೃತಾಂಜಲಿಪುಟೋ ಭೂತ್ವಾ ಚಿಂತಯನ್ನದ್ಭುತಂ ಹರಿಂ || 23 ||

ಯದೇಕಂ ಯತ್ಪರಂ ನಿತ್ಯಂ ಯದನಂತಂ ಚಿದಾತ್ಮಕಂ |  
ಯದೇಕಂ ವ್ಯಾಪಕಂ ಲೋಕೇ ತದ್ರೂಪಂ ಚಿಂತಯಾಮ್ಯಹಂ || 24 ||

ವಿಜ್ಞಾನಹೇತುಂ ವಿಮಲಾಯತಾಕ್ಷಂ  
ಪ್ರಜ್ಞಾನರೂಪಂ ಸ್ವಸುಖೈಕಹೇತುಂ |  
ಶ್ರೀರಾಮಚಂದ್ರಂ ಹರಿಮಾದಿದೇವಂ  
ಪರಾತ್ಪರಂ ರಾಮಮಹಂ ಭಜಾಮಿ || 25 ||

ಕವಿಂ ಪುರಾಣಂ ಪುರುಷಂ ಪುರಸ್ತಾತ್  
ಸನಾತನಂ ಯೋಗಿನಮೀಶಿತಾರಂ |

ಅಣೋರಣೀಯಾಂಸಮನಂತವೀರ್ಯಂ

ಪ್ರಾಣೇಶ್ವರಂ ರಾಮಮಸೌ ದದರ್ಶ || 26 ||

ಶ್ರೀ ನಾರದ ಉವಾಚ

ನಾರಾಯಣಂ ಜಗನ್ನಾಥಮಭಿರಾಮಂ ಜಗತ್ಪತಿಂ |

ಕವಿಂ ಪುರಾಣಂ ವಾಗೀಶಂ ರಾಮಂ ದಶರಥಾತ್ಮಜಂ || 27 ||

ರಾಜರಾಜಂ ರಘುವರಂ ಕೌಸಲ್ಯಾನಂದವರ್ಧನಂ |

ಭರ್ಗಂ ವರೇಣ್ಯಂ ವಿಶ್ವೇಶಂ ರಘುನಾಥಂ ಜಗದ್ಗುರುಂ || 28 ||

ಸತ್ಯಂ ಸತ್ಯಪ್ರಿಯಂ ಶ್ರೇಷ್ಠಂ ಜಾನಕೀವಲ್ಲಭಂ ವಿಭುಂ |

ಸೌಮಿತ್ರಿಪೂರ್ವಜಂ ಶಾಂತಂ ಕಾಮದಂ ಕಮಲೇಕ್ಷಣಂ || 29 ||

ಆದಿತ್ಯಂ ರವಿಮೀಶಾನಂ ಘೃಣಿಂ ಸೂರ್ಯಮನಾಮಯಂ |

ಆನಂದರೂಪಿಣಂ ಸೌಮ್ಯಂ ರಾಘವಂ ಕರುಣಾಮಯಂ || 30 ||

ಜಾಮದಗ್ನ್ಯಂ ತಪೋಮೂರ್ತಿಂ ರಾಮಂ ಪರಶುಧಾರಿಣಂ |

ವಾಕ್ಪತಿಂ ವರದಂ ವಾಚ್ಯಂ ಶ್ರೀಪತಿಂ ಪಕ್ಷಿವಾಹನಂ || 31 ||

ಶ್ರೀಶಾರ್ಙ್ಗಧಾರಿಣಂ ರಾಮಂ ಚಿನ್ಮಯಾನಂದವಿಗ್ರಹಂ |

ಹಲಧೃಗ್ವಿಷ್ಣುಮೀಶಾನಂ ಬಲರಾಮಂ ಕೃಪಾನಿಧಿಂ || 32 ||

ಶ್ರೀವಲ್ಲಭಂ ಕೃಪಾನಾಥಂ ಜಗನ್ನೋಹನಮಚ್ಯುತಂ |

ಮತ್ಸ್ಯಕೂರ್ಮವರಾಹಾದಿರೂಪಧಾರಿಣಮವ್ಯಯಂ || 33 ||

ವಾಸುದೇವಂ ಜಗದ್ಯೋನಿಮನಾದಿನಿಧನಂ ಹರಿಂ |

ಗೋವಿಂದಂ ಗೋಪತಿಂ ವಿಷ್ಣುಂ ಗೋಪೀಜನಮನೋಹರಂ || 34 ||

ಗೋಗೋಪಾಲಪರೀವಾರಂ ಗೋಪಕನ್ಯಾಸಮಾವೃತಂ |

ವಿದ್ಯುತ್ತುಂಜಪ್ರತೀಕಾಶಂ ರಾಮಂ ಕೃಷ್ಣಂ ಜಗನ್ಮಯಂ || 35 ||

ಗೋಗೋಪಿಕಾಸಮಾಕೀರ್ಣಂ ವೇಣುವಾದನತತ್ಪರಂ |  
ಕಾಮರೂಪಂ ಕಲಾವಂತಂ ಕಾಮಿನೀಕಾಮದಂ ವಿಭುಂ || 36 ||

ಮನ್ಮಥಂ ಮಥುರಾನಾಥಂ ಮಾಧವಂ ಮಕರಧ್ವಜಂ |  
ಶ್ರೀಧರಂ ಶ್ರೀಕರಂ ಶ್ರೀಶಂ ಶ್ರೀನಿವಾಸಂ ಪರಾತ್ಪರಂ || 37 ||

ಭೂತೇಶಂ ಭೂಪತಿಂ ಭದ್ರಂ ವಿಭೂತಿಂ ಭೂತಿಭೂಷಣಂ |  
ಸರ್ವದುಃಖಹರಂ ವೀರಂ ದುಷ್ಟದಾನವವೈರಿಣಂ || 38 ||

ಶ್ರೀನೃಸಿಂಹಂ ಮಹಾಬಾಹುಂ ಮಹಾಂತಂ ದೀಪ್ತತೇಜಸಂ |  
ಚಿದಾನಂದಮಯಂ ನಿತ್ಯಂ ಪ್ರಣವಂ ಜ್ಯೋತಿರೂಪಿಣಂ || 39 ||

ಆದಿತ್ಯಮಂಡಲಗತಂ ನಿಶ್ಚಿತಾರ್ಥಸ್ವರೂಪಿಣಂ |  
ಭಕ್ತಪ್ರಿಯಂ ಪದ್ಮನೇತ್ರಂ ಭಕ್ತಾನಾಮೀಪ್ಸಿತಪ್ರದಂ || 40 ||

ಕೌಸಲ್ಯೇಯಂ ಕಲಾಮೂರ್ತಿಂ ಕಾಕುತ್ಸ್ಥಂ ಕಮಲಾಪ್ರಿಯಂ |  
ಸಿಂಹಾಸನೇ ಸಮಾಸೀನಂ ನಿತ್ಯವ್ರತಮಕಲ್ಮಷಂ || 41 ||

ವಿಶ್ವಾಮಿತ್ರಪ್ರಿಯಂ ದಾಂತಂ ಸ್ವದಾರನಿಯತವ್ರತಂ |  
ಯಜ್ಞೇಶಂ ಯಜ್ಞಪುರುಷಂ ಯಜ್ಞಪಾಲನತತ್ಪರಂ || 42 ||

ಸತ್ಯಸಂಧಂ ಚಿತಕ್ರೋಧಂ ಶರಣಾಗತವತ್ಸಲಂ |  
ಸರ್ವಕ್ಷೇಶಾಪಹರಣಂ ವಿಭೀಷಣವರಪ್ರದಂ || 43 ||

ದಶಗ್ರೀವಹರಂ ರೌದ್ರಂ ಕೇಶವಂ ಕೇಶಿಮರ್ದನಂ |  
ವಾಲಿಪ್ರಮಥನಂ ವೀರಂ ಸುಗ್ರೀವೇಪ್ಸಿತರಾಜ್ಯದಂ || 44 ||

ನರವಾನರದೇವೈಶ್ಚಸೇವಿತಂ ಹನುಮತ್ಪ್ರಿಯಂ |  
ಶುದ್ಧಂ ಸೂಕ್ಷ್ಮಂ ಪರಂ ಶಾಂತಂ ತಾರಕಂ ಬ್ರಹ್ಮರೂಪಿಣಂ || 45 ||

ಸರ್ವಭೂತಾತ್ಮಭೂತಸ್ಥಂ ಸರ್ವಾಧಾರಂ ಸನಾತನಂ |  
ಸರ್ವಕಾರಣಕರ್ತಾರಂ ನಿದಾನಂ ಪ್ರಕೃತೇಃ ಪರಂ || 46 ||

ನಿರಾಮಯಂ ನಿರಾಭಾಸಂ ನಿರವದ್ಯಂ ನಿರಂಜನಂ |  
ನಿತ್ಯಾನಂದಂ ನಿರಾಕಾರಮದ್ವೈತಂ ತಮಸಃ ಪರಂ || 47 ||

ಪರಾತ್ಪರತರಂ ತತ್ತ್ವಂ ಸತ್ಯಾನಂದಂ ಚಿದಾತ್ಮಕಂ |  
ಮನಸಾ ಶಿರಸಾ ನಿತ್ಯಂ ಪ್ರಣಮಾಮಿ ರಘೂತ್ತಮಂ || 48 ||

ಸೂರ್ಯಮಂಡಲಮಧ್ಯಸ್ಥಂ ರಾಮಂ ಸೀತಾಸಮನ್ವಿತಂ |  
ನಮಾಮಿ ಪುಂಡರೀಕಾಕ್ಷಮಮೇಯಂ ಗುರುತತ್ಪರಂ || 49 ||

ನಮೋಽಸ್ತು ವಾಸುದೇವಾಯ ಜ್ಯೋತಿಷಾಂ ಪತಯೇ ನಮಃ |  
ನಮೋಽಸ್ತು ರಾಮದೇವಾಯ ಜಗದಾನಂದರೂಪಿಣೇ || 50 ||

ನಮೋ ವೇದಾಂತನಿಷ್ಠಾಯ ಯೋಗಿನೇ ಬ್ರಹ್ಮವಾದಿನೇ |  
ಮಾಯಾಮಯನಿರಾಸಾಯ ಪ್ರಪನ್ನಜನಸೇವಿನೇ || 51 ||

ವಂದಾಮಹೇ ಮಹೇಶಾನಚಂಡಕೋದಂಡಖಂಡನಂ |  
ಜಾನಕೀಹೃದಯಾನಂದವರ್ಧನಂ ರಘುನಂದನಂ || 52 ||

ಉತ್ಪಲ್ಲಾಮಲಕೋಮಲೋತ್ಪಲದಲಶ್ಯಾಮಾಯ ರಾಮಾಯ ತೇ  
ಕಾಮಾಯ ಪ್ರಮದಾಮನೋಹರಗುಣಗ್ರಾಮಾಯ ರಾಮಾತ್ಮನೇ |  
ಯೋಗಾರೂಢಮುನೀಂದ್ರಮಾನಸಸರೋಹಂಸಾಯ ಸಂಸಾರವಿ -  
ಧ್ವಂಸಾಯ ಸ್ಫುರದೋಜಸೇ ರಘುಕುಲೋತ್ತಂಸಾಯ ಪುಂಸೇ ನಮಃ || 53 ||

ಭವೋದ್ಭವಂ ವೇದವಿದಾಂ ವರಿಷ್ಠಂ  
ಆದಿತ್ಯಚಂದ್ರಾನಲಸುಪ್ರಭಾವಂ |  
ಸರ್ವಾತ್ಮಕಂ ಸರ್ವಗತಸ್ವರೂಪಂ  
ನಮಾಮಿ ರಾಮಂ ತಮಸಃ ಪರಸ್ತಾತ್ || 54 ||

ನಿರಂಜನಂ ನಿಷ್ಪ್ರತಿಮಂ ನಿರೀಹಂ  
ನಿರಾಶ್ರಯಂ ನಿಷ್ಕಲಮಪ್ರಪಂಚಂ |

ನಿತ್ಯಂ ಧ್ರುವಂ ನಿರ್ವಿಷಯಸ್ವರೂಪಂ  
ನಿರಂತರಂ ರಾಮಮಹಂ ಭಜಾಮಿ || 55 ||

ಭವಾಬ್ಧಿಪೋತಂ ಭರತಾಗ್ರಜಂ ತಂ  
ಭಕ್ತಪ್ರಿಯಂ ಭಾನುಕುಲಪ್ರದೀಪಂ |  
ಭೂತತ್ರಿನಾಥಂ ಭುವನಾಧಿಪಂ ತಂ  
ಭಜಾಮಿ ರಾಮಂ ಭವರೋಗವೈದ್ಯಂ || 56 ||

ಸರ್ವಾಧಿಪತ್ಯಂ ಸಮರಾಂಗಧೀರಂ  
ಸತ್ಯಂ ಚಿದಾನಂದಮಯಸ್ವರೂಪಂ |  
ಸತ್ಯಂ ಶಿವಂ ಶಾಂತಿಮಯಂ ಶರಣ್ಯಂ  
ಸನಾತನಂ ರಾಮಮಹಂ ಭಜಾಮಿ || 57 ||

ಕಾರ್ಯಕ್ರಿಯಾಕಾರಣಮಪ್ರಮೇಯಂ  
ಕವಿಂ ಪುರಾಣಂ ಕಮಲಾಯತಾಕ್ಷಂ |  
ಕುಮಾರವೇದ್ಯಂ ಕರುಣಾಮಯಂ ತಂ  
ಕಲ್ಪದ್ರುಮಂ ರಾಮಮಹಂ ಭಜಾಮಿ || 58 ||

ತ್ರೈಲೋಕ್ಯನಾಥಂ ಸರಸೀರುಹಾಕ್ಷಂ  
ದಯಾನಿಧಿಂ ದ್ವಂದ್ವವಿನಾಶಹೇತುಂ |  
ಮಹಾಬಲಂ ವೇದನಿಧಿಂ ಸುರೇಶಂ  
ಸನಾತನಂ ರಾಮಮಹಂ ಭಜಾಮಿ || 59 ||

ವೇದಾಂತವೇದ್ಯಂ ಕವಿಮೀಶಿತಾರಂ  
ಅನಾದಿಮಧ್ಯಾಂತಮಚಿಂತ್ಯಮಾದ್ಯಂ |  
ಅಗೋಚರಂ ನಿರ್ಮಲಮೇಕರೂಪಂ  
ನಮಾಮಿ ರಾಮಂ ತಮಸಃ ಪರಸ್ತಾತ್ || 60 ||

ಅಶೇಷವೇದಾತ್ಮಕಮಾದಿಸಂಜ್ಞಂ  
ಅಜಂ ಹರಿಂ ವಿಷ್ಣುಮನಂತಮಾದ್ಯಂ |

ಅಪಾರಸಂವಿತ್ಸುಖಮೇಕರೂಪಂ  
ಪರಾತ್ಪರಂ ರಾಮಮಹಂ ಭಜಾಮಿ || 61 ||

ತತ್ತ್ವಸ್ವರೂಪಂ ಪುರುಷಂ ಪುರಾಣಂ  
ಸ್ವತೇಜಸಾ ಪೂರಿತವಿಶ್ವಮೇಕಂ |  
ರಾಜಾಧಿರಾಜಂ ರವಿಮಂಡಲಸ್ಥಂ  
ವಿಶ್ವೇಶ್ವರಂ ರಾಮಮಹಂ ಭಜಾಮಿ || 62 ||

ಲೋಕಾಭಿರಾಮಂ ರಘುವಂಶನಾಥಂ  
ಹರಿಂ ಚಿದಾನಂದಮಯಂ ಮುಕುಂದಂ |  
ಅಶೇಷವಿದ್ಯಾಧಿಪತಿಂ ಕವೀಂದ್ರಂ  
ನಮಾಮಿ ರಾಮಂ ತಮಸಃ ಪರಸ್ತಾತ್ || 63 ||

ಯೋಗೀಂದ್ರಸಂಘೈಶ್ಚ ಸುಸೇವ್ಯಮಾನಂ  
ನಾರಾಯಣಂ ನಿರ್ಮಲಮಾದಿದೇವಂ |  
ನತೋಽಸ್ಮಿ ನಿತ್ಯಂ ಜಗದೇಕನಾಥಂ  
ಆದಿತ್ಯವರ್ಣಂ ತಮಸಃ ಪರಸ್ತಾತ್ || 64 ||

ವಿಭೂತಿದಂ ವಿಶ್ವಸೃಜಂ ವಿರಾಮಂ  
ರಾಜೇಂದ್ರಮೀಶಂ ರಘುವಂಶನಾಥಂ |  
ಅಚಿಂತ್ಯಮವ್ಯಕ್ತಮನಂತಮೂರ್ತಿಂ  
ಜ್ಯೋತಿರ್ಮಯಂ ರಾಮಮಹಂ ಭಜಾಮಿ || 65 ||

ಅಶೇಷಸಂಸಾರವಿಹಾರಹೀನಂ  
ಆದಿತ್ಯಗಂ ಪೂರ್ಣಸುಖಾಭಿರಾಮಂ |  
ಸಮಸ್ತಸಾಕ್ಷಿಂ ತಮಸಃ ಪರಸ್ತಾತ್  
ನಾರಾಯಣಂ ವಿಷ್ಣುಮಹಂ ಭಜಾಮಿ || 66 ||

ಮುನೀಂದ್ರಗುಹ್ಯಂ ಪರಿಪೂರ್ಣಕಾಮಂ  
ಕಲಾನಿಧಿಂ ಕಲ್ಮಷನಾಶಹೇತುಂ |

ಪರಾತ್ಪರಂ ಯತ್ಪರಮಂ ಪವಿತ್ರಂ

ನಮಾಮಿ ರಾಮಂ ಮಹತೋ ಮಹಾಂತಂ || 67 ||

ಬ್ರಹ್ಮಾ ವಿಷ್ಣುಶ್ಚ ರುದ್ರಶ್ಚ ದೇವೇಂದ್ರೋ ದೇವತಾಸ್ತಥಾ |

ಆದಿತ್ಯಾದಿಗ್ರಹಾಶ್ಚೈವ ತ್ವಮೇವ ರಘುನಂದನ || 68 ||

ತಾಪಸಾ ಋಷಯಃ ಸಿದ್ಧಾಃ ಸಾಧ್ಯಾಶ್ಚ ಮರುತಸ್ತಥಾ |

ವಿಪ್ರಾ ವೇದಾಸ್ತಥಾ ಯಜ್ಞಾಃ ಪುರಾಣಂ ಧರ್ಮಸಂಹಿತಾಃ || 69 ||

ವರ್ಣಾಶ್ರಮಾಸ್ತಥಾ ಧರ್ಮಾ ವರ್ಣಧರ್ಮಾಸ್ತಥೈವ ಚ |

ಯಕ್ಷರಾಕ್ಷಸಗಂಧರ್ವಾ ದಿಕ್ಪಾಲಾ ದಿಗ್ಗಜಾದಯಃ || 70 ||

ಸನಕಾದಿಮುನಿಶ್ರೇಷ್ಠಾಸ್ತ್ವಮೇವ ರಘುಪುಂಗವ |

ವಸವೋಽಷ್ಟೌ ತ್ರಯಃ ಕಾಲಾ ರುದ್ರಾ ಏಕಾದಶ ಸ್ಮೃತಾಃ || 71 ||

ತಾರಕಾ ದಶ ದಿಕ್ ಚೈವ ತ್ವಮೇವ ರಘುನಂದನ |

ಸಪ್ತದ್ವೀಪಾಃ ಸಮುದ್ರಾಶ್ಚ ನಗಾ ನದ್ಯಸ್ತಥಾ ದ್ರುಮಾಃ || 72 ||

ಸ್ಥಾವರಾ ಜಂಗಮಾಶ್ಚೈವ ತ್ವಮೇವ ರಘುನಾಯಕ |

ದೇವತೀರ್ಯಜ್ಮನುಷ್ಯಾಣಾಂ ದಾನವಾನಾಂ ತಥೈವ ಚ || 73 ||

ಮಾತಾ ಪಿತಾ ತಥಾ ಭ್ರಾತಾ ತ್ವಮೇವ ರಘುವಲ್ಲಭ |

ಸರ್ವೇಷಾಂ ತ್ವಂ ಪರಂ ಬ್ರಹ್ಮ ತ್ವನ್ಮಯಂ ಸರ್ವಮೇವ ಹಿ || 74 ||

ತ್ವಮಕ್ಷರಂ ಪರಂ ಜ್ಯೋತಿಸ್ತ್ವಮೇವ ಪುರುಷೋತ್ತಮ |

ತ್ವಮೇವ ತಾರಕಂ ಬ್ರಹ್ಮ ತ್ವತ್ತೋಽನ್ಯನ್ನೈವ ಕಿಂಚನ || 75 ||

ಶಾಂತಂ ಸರ್ವಗತಂ ಸೂಕ್ಷ್ಮಂ ಪರಂ ಬ್ರಹ್ಮ ಸನಾತನಂ |

ರಾಜೀವಲೋಚನಂ ರಾಮಂ ಪ್ರಣಮಾಮಿ ಜಗತ್ಪತಿಂ || 76 ||

ವ್ಯಾಸ ಉವಾಚ

ತತಃ ಪ್ರಸನ್ನಃ ಶ್ರೀರಾಮಃ ಪ್ರೋವಾಚ ಮುನಿಪುಂಗವಂ |  
ತುಷ್ಟೋಽಸ್ಮಿ ಮುನಿಶಾರ್ದೂಲ ವೃಣೀಷ್ಟ ವರಮುತ್ತಮಂ || 77 ||

ಶ್ರೀ ನಾರದ ಉವಾಚ

ಯದಿ ತುಷ್ಟೋಽಸಿ ಸರ್ವಜ್ಞ ಶ್ರೀರಾಮ ಕರುಣಾನಿಧೇ |  
ತ್ವನ್ಮೂರ್ತಿರ್ದರ್ಶನೇನೈವ ಕೃತಾರ್ಥೋಽಹಂ ಚ ಸರ್ವದಾ || 78 ||

ಧನ್ಯೋಽಹಂ ಕೃತಕೃತ್ಯೋಽಹಂ ಪುಣ್ಯೋಽಹಂ ಪುರುಷೋತ್ತಮ |  
ಅದ್ಯ ಮೇ ಸಫಲಂ ಜನ್ಮ ಜೀವಿತಂ ಸಫಲಂ ಚ ಮೇ || 79 ||

ಅದ್ಯ ಮೇ ಸಫಲಂ ಜ್ಞಾನಮದ್ಯ ಮೇ ಸಫಲಂ ತಪಃ |  
ಅದ್ಯ ಮೇ ಸಫಲಂ ಕರ್ಮ ತ್ವತ್ಪಾದಾಂಭೋಜದರ್ಶನಾತ್ |  
ಅದ್ಯ ಮೇ ಸಫಲಂ ಸರ್ವಂ ತ್ವನ್ನಾಮಸ್ಮರಣಂ ತಥಾ || 80 ||

ತ್ವತ್ಪಾದಾಂಭೋರುಹದ್ವಂದ್ವಸದ್ಭಕ್ತಿಂ ದೇಹಿ ರಾಘವ |  
ತತಃ ಪರಮಸಂಪ್ರೀತಃ ಸ ರಾಮಃ ಪ್ರಾಹ ನಾರದಂ || 81 ||

ಶ್ರೀರಾಮ ಉವಾಚ

ಮುನಿವರ್ಯ ಮಹಾಭಾಗ ಮುನೇ ತ್ವಿಷ್ಟಂ ದದಾಮಿ ತೇ |  
ಯತ್ತ್ವಯಾ ಚೇಪ್ಸಿತಂ ಸರ್ವ ಮನಸಾ ತದ್ಭವಿಷ್ಯತಿ || 82 ||

ಶ್ರೀ ನಾರದ ಉವಾಚ

ಪರಂ ನ ಯಾಚೇ ರಘುನಾಥ ಯುಷ್ಮತ್  
ಪದಾಬ್ಜಭಕ್ತಿಃ ಸತತಂ ಮಮಾಸ್ತು |  
ಇದಂ ಪ್ರಿಯಂ ನಾಥ ವರಂ ಪ್ರಯಾಚೇ  
ಪುನಃ ಪುನಸ್ತ್ವಾಮಿದಮೇವ ಯಾಚೇ || 83 ||

ವ್ಯಾಸ ಉವಾಚ

ಇತ್ಯೇವಮೀಡಿತೋ ರಾಮಃ ಪ್ರಾದಾತ್ ತಸ್ಮೈ ವರಾಂತರಂ |  
ವೀರೋ ರಾಮೋ ಮಹಾತೇಜಾಃ ಸಚ್ಚಿದಾನಂದವಿಗ್ರಹಃ || 84 ||

ಅದ್ವೈತಮಮಲಂ ಜ್ಞಾನಂ ಸ್ವನಾಮಸ್ಮರಣಂ ತಥಾ |  
ಅಂತರ್ದಧೌ ಜಗನ್ನಾಥಃ ಪುರತಸ್ತಸ್ಯ ರಾಘವಃ || 85 ||

ಇತಿ ಶ್ರೀರಘುನಾಥಸ್ಯ ಸ್ತವರಾಜಮನುತ್ತಮಂ |  
ಸರ್ವಸೌಭಾಗ್ಯಸಂಪತ್ತಿದಾಯಕಂ ಮುಕ್ತಿದಂ ಶುಭಂ || 86 ||

ಕಥಿತಂ ಬ್ರಹ್ಮಪುತ್ರೇಣ ವೇದಾನಾಂ ಸಾರಮುತ್ತಮಂ |  
ಗುಹ್ಯಾದ್ಗುಹ್ಯತಮಂ ದಿವ್ಯಂ ತವ ಸ್ನೇಹಾತ್ಪ್ರಕೀರ್ತಿತಂ || 87 ||

ಯಃ ಪಠೇಚ್ಛ್ರಣುಯಾದ್ವಾಪಿ ತ್ರಿಸಂಧ್ಯಂ ಶ್ರದ್ಧಯಾನ್ವಿತಃ |  
ಬ್ರಹ್ಮಹತ್ಯಾದಿಪಾಪಾನಿ ತತ್ಸಮಾನಿ ಬಹೂನಿ ಚ || 88 ||

ಸ್ವರ್ಣಸ್ತೇಯಂ ಸುರಾಪಾನಂ ಗುರುತಲ್ಪಗತಿಸ್ತಥಾ |  
ಗೋವಧಾದ್ಯುಪಪಾಪಾನಿ ಅನ್ಯತಾತ್ಸಂಭವಾನಿ ಚ || 89 ||

ಸರ್ವೈಃ ಪ್ರಮುಚ್ಯತೇ ಪಾಪೈಃ ಕಲ್ಪಾಯುತಶತೋದ್ಭವೈಃ |  
ಮಾನಸಂ ವಾಚಿಕಂ ಪಾಪಂ ಕರ್ಮಣಾ ಸಮುಪಾರ್ಜಿತಂ || 90 ||

ಶ್ರೀರಾಮಸ್ಮರಣೇನೈವ ತತ್ಕ್ಷಣಾನ್ನಶ್ಯತಿ ಧ್ರುವಂ |  
ಇದಂ ಸತ್ಯಮಿದಂ ಸತ್ಯಂ ಸತ್ಯಮೇತದಿಹೋಚ್ಯತೇ || 91 ||

ರಾಮಂ ಸತ್ಯಂ ಪರಂ ಬ್ರಹ್ಮ ರಾಮಾತ್ ಕಿಂಚಿನ್ನ ವಿದ್ಯತೇ |  
ತಸ್ಮಾದ್ರಾಮಸ್ವರೂಪಂ ಹಿ ಸತ್ಯಂ ಸತ್ಯಮಿದಂ ಜಗತ್ || 92 ||

ಶ್ರೀರಾಮಚಂದ್ರ ರಘುಪುಂಗವ ರಾಜವರ್ಯ  
ರಾಜೇಂದ್ರ ರಾಮ ರಘುನಾಯಕ ರಾಘವೇಶ |

ರಾಜಾಧಿರಾಜ ರಘುನಂದನ ರಾಮಚಂದ್ರ  
ದಾಸೋಽಹಮದ್ಯ ಭವತಃ ಶರಣಾಗತೋಽಸ್ಮಿ || 93 ||

ವೈದೇಹೀಸಹಿತಂ ಸುರದ್ರುಮತಲೇ ಹೈಮೇ ಮಹಾಮಂಡಪೇ  
ಮಧ್ಯೇ ಪುಷ್ಪಕಮಾಸನೇ ಮಣಿಮಯೇ ವೀರಾಸನೇ ಸುಸ್ಥಿತಂ |  
ಅಗ್ರೇ ವಾಚಯತಿ ಪ್ರಭಂಜನಸುತೇ ತತ್ತ್ವಂ ಮುನಿಭ್ಯಃ ಪರಂ  
ವ್ಯಾಖ್ಯಾತಂ ಭರತಾದಿಭಿಃ ಪರಿವೃತಂ ರಾಮಂ ಭಜೇ ಶ್ಯಾಮಲಂ || 94 ||

ರಾಮಂ ರತ್ನಕಿರೀಟಕುಂಡಲಯುತಂ ಕೇಯೂರಹಾರಾನ್ವಿತಂ  
ಸೀತಾಲಂಕೃತವಾಮಭಾಗಮಮಲಂ ಸಿಂಹಾಸನಸ್ಥಂ ವಿಭುಂ |  
ಸುಗ್ರೀವಾದಿಹರೀಶ್ವರೈಃ ಸುರಗಣೈಃ ಸಂಸೇವ್ಯಮಾನಂ ಸದಾ  
ವಿಶ್ವಾಮಿತ್ರಪರಾಶರಾದಿಮುನಿಭಿಃ ಸಂಸ್ತೂಯಮಾನಂ ಪ್ರಭುಂ || 95 ||

ಸಕಲಗುಣನಿಧಾನಂ ಯೋಗಿಭಿಃ ಸ್ತೂಯಮಾನಂ  
ಭುಜವಿಜಿತಸಮಾನಂ ರಾಕ್ಷಸೇಂದ್ರಾದಿಮಾನಂ |  
ಮಹಿತನ್ಮಪಭಯಾನಂ ಸೀತಯಾ ಶೋಭಮಾನಂ  
ಸ್ಮರ ಹೃದಯವಿಮಾನಂ ಬ್ರಹ್ಮ ರಾಮಾಭಿಧಾನಂ || 96 ||

ರಘುವರ ತವ ಮೂರ್ತಿರ್ಮಾಮಕೇ ಮಾನಸಾಭ್ಜೇ  
ನರಕಗತಿಹರಂ ತೇ ನಾಮಧೇಯಂ ಮುಖೇ ಮೇ |  
ಅನಿಶಮತುಲಭಕ್ತ್ಯಾ ಮಸ್ತಕಂ ತ್ವತ್ಪದಾಭ್ಜೇ  
ಭವಜಲನಿಧಿಮಗ್ನಂ ರಕ್ಷ ಮಾಮಾರ್ತಬಂಧೋ || 97 ||

ರಾಮರತ್ನಮಹಂ ವಂದೇ ಚಿತ್ರಕೂಟಪತಿಂ ಹರಿಂ |  
ಕೌಸಲ್ಯಾಭಕ್ತಿಸಂಭೂತಂ ಜಾನಕೀಕಂಠಭೂಷಣಂ || 98 ||

|| ಇತಿ ಶ್ರೀರಾಮಸ್ತವರಾಜಸ್ತೋತ್ರಂ ಸಮಾಪ್ತಂ ||